

Bhagevont Khursachye + kurven | nivar amkam + amchya Deva | amchya + dusmanantlim.
Bapachye | ani Putachye | ani Povitrotmyachye nanvim | Amen.

Mhojya Deva

Mhojya Deva, mhojya sayba, | hanv tuja pamyam poddtam, hanv tuka orgam ditam, | ontoskornni nomoskar kortam, | v Dodd tuzo upkar mandtam, | kityak tunvem mhaka rochlo mhonn, | niz kristanv kelo mhonn; az poryan samballo mhonn, zoxi bori rat dili, toso boro dis di Sayba | (zoso boro dis dilo, toxi bori rat di Sayba) | mhozo otmo mhoji kudd, tuja hatant ditam | mhojim chitnam, mhoje sobd, | mhoje aychya disache (aychye ratiche) koxtt ani kornnyo, | tuka somorpitam, tuja v Dodd manak, mhojya patkamchya farikponnak, mhojya Jezu, tuja khursachya koxttanchya ani mornnacha punyam pasot | bhogxi mhojim somest patkam, | mhoji patkyachi kakullt kor.

Deva, Povitrotmya, | di Sayba, tuji kurpa aychya disa (aychye rati) patkant hanvem poddona zanyachya, | tuje upodes sambhallunk, mhoje kayde pallunk, | mhoji patkyachi kakullt kor, | mhaka patkyak bhogxi.

Bhavarthachem Vidhan

Sorvespora Deva, | tum ekloch Dev | ani eka Deva thoim teg zonn | Bap, Put ani Povitrotmo mhonn | hanv thir sotmant'tam | tuzo dovyik Put monis zalo | ani amchya patkam khatir melo | ani jivyanchi ani melolyanchi mun'subi korunk yetolo mhonn hanv sotmantam. | Him sotam | ani Katolic Povitrosobha xikoyta tim sorv sotam | hanv sotmant'tam ani uchartam | kityak tum sasnnik sot ani zannvay | ani tunvem tim ugddapim kelyant; tum fottoynany va fottvon poddonany | Hya bhavartant jiyenvk ani morunk | hanv khuxi vhortam. | Amen.

Bhorvoxyachem Vidhan

Sorvespora Deva, | tuje kurpen sorv mhojya patkanchem bhogsonnem | ani hye jinnye uprant | sasnnik sukh zoddtolom/lim mhonn | hanv bhorvostam, | kityak tum sorv podvedar, vixvaxi, dovall ani kakulltdar | ani tunvem tem bhasaylam. | Hya bhorvoxyant jiyenvk ani morunk | hanv khuxi vhortam. | Amen.

Mogachem Vidhan

Sorvespora Deva, | sorv vostum pras chodd hanv tuzo mog kortam | ani tuje pasot | mhojya pelyacho hanv mog kortam, | kityak tum vorto,oporimit ani sorv boro | ani sorv mog tuka favo. | Hya mogant jiyenvk ani morunk | hanv khuxi vhortam. | Amen.

Dukhichem Vidhan

Mhojya Deva, | Sogllya mhojya kallzan | sorv mhojya patkanchi hanv dukh dhortam | ani tim kanttalltam, | kityak tanchye vorvim | tuji nitichi xikxa mhaka favo zali, punn chodd korun | tuka bhov borya | ani sorv vostum pras chodd mog favo zalolya Devak hanvem okman kelo. | Dekun tuje kurpechya adharan | ani mukhar patok korinam mhonn | ani patkache somoye chukoytolom/lim mhonn | thir nichev kortam | Amen.

Avmori

Somyachya bhoddvyan Moriyek bori khobor haddli.

Ani Povitrotmya vorvim ti gorbost zali.

Noman Moriyek kurpen bhorlolye...

Oblle | Somyachi chakorn.

Tuja sobda pormannem | mhojye thomy zany.

Noman Moriyek...

Ani Devacho put monis zalo.

Ani amchye modhem jiyelo.

Noman Moriyek...

Bhagevonti Devachya maye, | amam pachot vinoti kor.

Kristachim bhasavnnim amkam favo janyachya khatir.

Prarthumya

Somya | Bhoddvyan bori khobor dilolye vorvim tujya putan, Kristan, | monxaponn ghetlolem ami zanna zalyanv. Tachya koxttam ani khursa vorvim, | jivontponnacha onondak ami pavoxem, | tuji kurpa amchya ontoskornnam'nim vot mhonn, ami magtanv. | tyach Krista amchya Somya marifat. | Amen.

Mohima Bapak... (tin pavttim)

Devagelya bhoddvya, mhojya Raknnya, | Sorginchye doyen mhaka dila tujye taben | mhoji mot uzvadday, | mhaka rak, samball ani choloy | Amen.

Sasnacho vixev di tankam Somya, | ani nirontor prokas tancher fankundi, | somadanant tim vixev ghenvidit. | Amen.